

देहरादून | सोमवार | 17 जून 2013

अमर उजाला

देवभूमि में

जलप्रलय

48 घंटे से हो रही है प्रदेश में कई जगह बारिश

09 लोगों की बारिश के चलते हुई मौत, एक लापता

देहरादून। बारिश के दौरान नौ लोगों की जान चली गई। एक व्यक्ति लापता है। देहरादून में शनिवार से लगातार हो रही बारिश एक परिवार पर कहर बनकर टूटी। पानी के बहाव के साथ आए पहाड़ी के मलबे ने मिट्टी बेहड़ी में एक मकान को चपेट में ले लिया। भीतर मौजूद गोरखपुर निवासी परिवार मलबे में दब गया। जब तक मलबा हटाया जाता, तब तक पति-पत्नी और बच्चे की मौत हो गई। रुद्रप्रयाग में गौरीकुंड-केदारनाथ पैदल मार्ग पर रामबाड़ा में दोपहर बाद भूस्खलन से आए मलबे में दबकर तीन लोगों की मौत हो गई। नौ लोग घायल हो गए। रुद्रप्रयाग में ही केदारनाथ पैदल मार्ग पर भीमबली में पानी के बहाव में तीन दुकानों के साथ बह गए दो मजदूरों की अस्पताल में मौत हो गई। केदारनाथ राजमार्ग पर बना कुंड पुल धंस गया। एक युवक भी बह गया। टिहरी जिले के लंबगांव में खेत का पुरता टूटने से एक बालक मलबे में दब गया। उसकी मौत हो गई। ब्यूरो संबंधित पेज 3 पर >

बेकाबू बारिश

- भागीरथी, असी गंगा, मंदाकिनी, गंगा समेत कई नदिया उफनाई
- हरिद्वार में गंगा खतरे के निशान से ऊपर पहुंची, मची अफरातफरी
- उत्तरकाशी में मूसलाधार बारिश से बाढ़ के हालात, दो भवन ढहे
- देहरादून में ढांग का मलबा घर पर गिरा, बच्चे समेत तीन की मौत

उत्तरकाशी में असी गंगा में आए उफान में बह गई बाढ़ सुरक्षा कार्य में लगी भारी मशीनें। बारिश से संबंधित खबरें पेज 2,3,4,5,6 और 11 >

इतना पानी कि हिल गए पहाड़

मैदान भी सराबोर, मानसून ने आते ही कहर बरपाया, रामबाड़ा में कई लोगों के बहने की आशंका

● अमर उजाला ब्यूरो

देहरादून। मानसून ने आते ही गहरे जख्म दिए हैं। पूरे गढ़वाल में रविवार को सुबह से देर रात तक आसमान से आफत बरसती रही। बारिश इस कदर हुई कि पूरा पहाड़ दहशत में है। मैदान में भी स्थिति बिगड़ी हुई है। देहरादून में तो जून में एक दिन में इतनी बारिश कभी नहीं हुई। लगातार बारिश से रुद्रप्रयाग और उत्तरकाशी में हालात बेकाबू हैं। बारिश के चलते हुए हादसों में नौ लोगों की मौत हो गई। एक लापता है। भूस्खलन और मलबा आने से गढ़वाल में चारधाम यात्रा मार्ग समेत कई सड़कें बंद हो

गई। इससे हजारों यात्री जगह-जगह फंस गए हैं। क्रिकेटर हरभजन सिंह भी जोशीमठ में फंसे हैं। मार्ग बंद होने और भूस्खलन की आशंका को देखते हुए चारधाम और हेमकुंड साहिब की यात्रा रोक दी गई। तीर्थयात्रियों से सुरक्षित स्थानों पर रुकने की अपील की गई है। फंसे यात्रियों को निकालने की कोशिश की जा रही है। भारी बारिश से सभी नदी-नाले उफना गए। नदियों के लगातार बढ़ते जलस्तर ने लोगों की धड़कनें बढ़ा दी हैं। उन्हें दिन में ही सुरक्षित स्थानों पर जाने को कहा गया। प्रशासन ने हाईअलर्ट जारी कर दिया है। उत्तरकाशी शेष पेज 16 >



उत्तरकाशी में असी गंगा में उफान के बाद इस तरह ढह गया भवन।

जून में कभी नहीं हुई दून में इतनी बारिश

देहरादून। राजधानी में जून माह में बारिश के सारे रिकार्ड टूट गए हैं। रविवार सुबह साढ़े आठ बजे 88 साल का रिकार्ड टूटा। 24 घंटे के अंदर 220 मिलीमीटर बारिश रिकार्ड की गई। इससे पहले 28 जून 1925 को 24 घंटे में 188 मिलीमीटर अधिकतम बारिश हुई थी लेकिन 24 घंटे का रिकार्ड रविवार को अगले 12 घंटे बाद ही टूट गया। यानी सुबह साढ़े आठ से रात साढ़े आठ बजे के बीच 12 घंटे में 221 मिलीमीटर बारिश रिकार्ड की गई। 12 घंटे के अंदर जून में इतनी बारिश कभी नहीं हुई।

संबंधित पेज 2 पर >

टूटी आपदा प्रबंधन तंत्र की नींद

देहरादून। रविवार को जब मानसून ने प्रदेश में कहर बरपाया तब आपदा प्रबंधन तंत्र की नींद टूटी। भारी बरसात के कारण जगह-जगह से आ रही नुकसान की खबरों के बीच दिल्ली से देहरादून तक फोन की घंटियां बजने लगीं। आनन फानन में निर्देश जारी किए गए, अपील की गई और भरोसा दिलाया गया। पिछले साल की तरह ही इस बार भी मौसम की मार पड़ने के बाद राहत और बचाव के लिए समीक्षा करने की बात की जा रही है।

विस्तृत पेज 11 >

मंदाकिनी का पानी बाजार में घुसा

रुद्रप्रयाग/देहरादून (ब्यूरो)। मंदाकिनी नदी में आए उफान के बाद रुद्रप्रयाग के रामबाड़ा में देर शाम कई लोगों के बहने की सूचना है। नदी का पानी रामबाड़ा बाजार में घुस आया है। बताया जा रहा है कि बाढ़ में कुछ जवान भी फंस गए, जो पास की पहाड़ी पर चढ़ गए। कुछ लोगों ने उफान में बहने वालों की संख्या 40-50 बताई है। मुख्यमंत्री सचिवालय में स्थापित कंट्रोल रूम के प्रभारी अमित नेगी के मुताबिक लोग बहे हैं, मगर संख्या की पुष्टि नहीं की जा सकती। शेष पेज 16 >

8 बजे रात के बाद रामबाड़ा पुलिस चौकी से वायरलेस संपर्क भी टूटा



विशेष पेज 14

चार धाम यात्रा रुकी ● यात्रा मार्ग समेत कई सड़कें बंद, हजारों यात्री जगह-जगह फंसे ● हेमकुंड साहिब में दो हजार, घांघरिया में छह हजार यात्री फंसे ● बदरीनाथ हाईवे का 30 मीटर हिस्सा बहा, फंसे 10,000 यात्री ● उत्तरकाशी में लगभग 18 हजार यात्री, श्रद्धालु पड़ावों पर फंसे ● हेमकुंड जा रहे क्रिकेटर हरभजन को जोशीमठ में रुकना पड़ा ● केदारनाथ में 4700 यात्री अटके, धाम में पुल हुआ क्षतिग्रस्त